

Hidmet l-Għaqda tul l-aħħar sena

Josef Borg
President



Merħba u grazzi talli għal sena oħra qegħdin tiftu l-pubblikazzjoni ta' din is-sena ta' *Lehen l-Imperial* li ta' kull sena l-Għaqda Mużikali Imperial tippubblika fl-okkażjoni tal-Festa Ad Unur Marija Bambina. F'dawn il-paġni qed inwasslulkom tagħrif dwar il-hidma tal-għaqda tagħna mżewwaq b'taġħrif ieħor li nittama li ssibuh interessanti u ta' ġid.

Minkejja li l-hidma tal-baned tagħna tilhaq il-qofol fil-jiem tal-Festa, u dan jgħodd ukoll għall-Għaqda tagħna, il-ħajja fl-Għaqda Mużikali Imperial ma tieqafx malli tidhol l-istatwa tal-Bambina lura fil-knisja. B'sens ta' sodisfazzjon nistqarr li l-Banda, il-Kor, il-Kumitat u l-kummissjonijiet jibqgħu attivi tul is-sena kollha. Dan jixhdu d-djarju tal-attivitajiet li jinsab inkluż f'din il-pubblikazzjoni. Hawnhekk nixtieq insemmi biss xi wħud mill-attivitajiet li ġew organizzati fl-aħħar tnax-il xahar u ftit mill-hidma li wettaqna.

Wara li f'Mejju 2016 ġie maħtur Kumitat Direttiv ġdid, f'Ottubru u Novembru li għadda kien imiss ukoll tibdil fi tnejn mill-kummissjonijiet fi ħdan l-Għaqda; qed nirreferi għall-Kummissjoni Banda u għall-Kummissjoni Żgħażaġh. Fil-laqgħat ġenerali rispettivi li saru għal dawn iż-żewġ kummissjonijiet, ġew magħżula l-membri fi ħdanhom. Ta' min isemmi li għall-ewwel darba fl-istorja tal-Għaqda tagħna, membri tal-Kor Imperial ingħataw l-opportunità li jeleġġu membri shabhom mill-istess Kor biex iservu fuq din il-Kummissjoni. Dan sar sabiex il-Kor jieħu post iktar ċentrali fil-ħajja ta' din l-Għaqda u biex, kif sar tul dawn l-aħħar tmintax-il sena kemm ilu mwaqqaf il-Kor, tkompli tissaħħah is-sinergija bejn il-Banda u l-Kor.

L-aħħar erba' servizzi tal-Banda u l-Kor Imperial għas-sena 2016 kienu programm waqt żjara li kontingent mir-Royal Marines Association (Malta Branch) għamel ġewwa l-Kazin, quddiesha għand is-Sorijiet tal-Klawsura fil-kunvent ta' Santa Katerina fil-Belt Valletta, programm vokali u strumentali

f'Misraħ iż-Żjara tal-Papa, il-Mellieħa, bħala parti mill-attivitajiet ta' Milied Mellieħi organizzati mill-Kunsill Lokali tal-Mellieħa, u programm ta' Għanġiet tal-Milied fil-Pjazza tal-Parroċċa nhar Lejlet il-Milied. Nixtieq nieħu l-opportunità biex niringrazzja lill-Kummissjoni Żgħażaġh li ħadet sehem sħiħ waqt l-erbat ijiem tal-Milied Mellieħi 2016 permezz ta' bejgħ ta' mqaret matul l-attivitajiet organizzati waqt Milied Mellieħi.

L-ewwel impenn tal-Banda għas-sena 2017 kien fi Frar, fejn il-Banda Imperial esegwiet programm mużikali fis-sala tal-Iskola tal-Imġarr, fl-okkażjoni ta' 'Jum l-Imġarr' organizzat mill-Kunsill Lokali tal-Imġarr, Malta. Marzu ra l-kunċert annwali li jsir mill-Banda u l-Kor Imperial fis-Sala Professur Godfrey Wettinger tal-Kulleġġ Marija Regina tal-Mellieħa nhar Hadd il-Palm. Dan il-programm daħal sew fid-djarju tal-attivitajiet organizzati fil-Mellieħa fil-ġranet tal-Ġimgħa Mqaddsa u l-attendenza dejjem tkun waħda inkoraġġanti ħafna. F'Ġunju, il-Banda u l-Kor Imperial tellgħu programm vokali u strumentali fil-Pjazza tal-Parroċċa, il-Mellieħa, bħala parti mill-attivitajiet waqt il-Festa ta' San Ġwann tal-Ħġeġġeġ organizzata mill-Kunsill Lokali tal-Mellieħa. Ma naqsitx ukoll il-partecipazzjoni tal-Banda Imperial f'għadd ta' festi organizzati f'diversi rħula madwar Malta tul ix-xhur tas-Sajf.

Bidla importanti li seħħet mingħajr ma konna qed nistennew kienet fid-direzzjoni tal-Kor Imperial. Wara ħdax-il sena fid-direzzjoni tal-Kor, f'Novembru li għadda Shirley Helleur tat ir-riżenja tagħha minn dan ir-rwol minħabba raġunijiet personali. Ma kinitx deċiżjoni faċli għal Shirley u waħda li kellha tieħu f'qasir żmien, għalhekk lanqas aħna ma konna qed nistennewha. Nixtieq hawnhekk nieħu l-opportunità biex niringrazzjaha għad-dedikazzjoni u l-impenn li dejjem uriet tul iż-żmien li damet tmexxi l-Kor. Taħt id-direzzjoni

tagħha, il-Kor kompli jimxi 'l quddiem u saħansitra ħa sehem f'attivitajiet fuq bażi nazzjonali. *Thank you, Shirley!* Il-Kumitat iddeċieda li d-direzzjoni tal-Kor Imperial kellha tgħaddi fl-idejn abbli ta' Julie Thomas. Julie mhix wiċċ gdid fl-Għaqda tagħna għax ilha għal dawn l-aħħar snin tiffirma parti mill-Banda Imperial. Ninsabu ċerti li l-istudju tagħha fil-vuċi u l-esperjenza tagħha f'diversi korijiet, kemm lokalment kif ukoll fir-Renju Unit, għandhom ikompli jgħollu l-livell tal-Kor Imperial. L-ewwel impenn ta' Julie bħala direttriċi tal-Kor kien waqt l-inawgurazzjoni tal-Mejda tal-Appostli imtella' mill-Grupp Mejda tal-Appostli fis-Sala taċ-Ċentru Parrokkjali tal-Mellieħa. L-eżekuzzjoni tajba immens li kellu l-Kor f'din l-attività ħargu ċari fil-kliem ta' tifhir li rċevejna minn kull min kien preżenti. Nawguraw lil Julie ħidma twila u ta' suċċess fid-direzzjoni tal-Kor Imperial.

Bidla oħra kienet fit-tmexxija tal-puttugin tal-Kažin. Pietru Gauci (tal-Pirrex) u l-familja tiegħu li kien ilhom imexxu l-puttugin għal tmien snin iddeċidew li ma jgeddux malli għalqilhom il-kuntratt f'Jannar 2017. Għalhekk inħarġet sejha għall-offerti għall-kiri tal-puttugin, u l-Kumitat laqa' l-offerta li saritlu minn Natasha Grima (tat-Trux). Nieħu din l-okkażjoni biex filwaqt li niringrazzja lil Pietru u lill-familja għall-ħidma tagħhom, nawgura kull suċċess lil Natasha u lill-familja tagħha għal din il-

biċċa xogħol xejn faċli li daħlu għaliha.

Nagħlaq dawn l-erba' kelmiet tiegħi billi l-ewwelnett insellem il-memorja ta' dawk il-membri u benefatturi kollha li ħallewna tul din l-aħħar sena. Nixtieq ukoll nifrah lil Toni Caruana (il-Ħuttu) li din is-sena għalaq tmenin sena jdoqq mal-Banda Imperial. Hi bis-saħħa ta' dawn in-nies u oħrajn bħalhom li jzommu l-Għaqda tagħna dejjem fi ħsibijiethom u f'għemilhom li l-Għaqda Mużikali Imperial qegħda fejn qegħda llum. Nifrah ukoll lis-Surmast Direttur Mro Anthony Borg fl-okkażjoni tal-għoxrin anniversarju minn meta ħa t-tmexxija tal-Banda Imperial. Niringrazzjah tal-ħidma u d-dedikazzjoni tiegħu fit-tagħlim tal-mużika għax bis-saħħa ta' dan il-Banda tkompli tikber u tissaħħaħ. Fl-aħħar imma mhux l-inqas, nixtieq nifrah lill-membri kollha eletti fil-Parlament fuq it-tmax-il distrett. B'mod speċjali nifrah lill-Onorevoli Clayton Bartolo li kien bandist mal-Banda tagħna għal diversi snin u li gie elett għall-ewwel darba.

Niringrazzja lil kulhadd għall-għajjnuna li dejjem toffru lill-Għaqda Mużikali Imperial biex tkun tista' tkompli għaddejja bil-ħidma tagħha tul is-sena kollha.

Fl-okkażjoni tal-Festa Ad Unur Marija Bambina nixtieq nawgura lill-poplu Mellieħi awguri sinċieri għal dan iż-żmien ta' ferħ.

SALA IMPERIAL

(mgħammra b'arja kundizzjonata)

Ideali għal riċevimenti tal-Magħmudijiet, tal-Pracett, tal-Griżma, tal-Engagements u għal kull attività soċjali oħra.

Għal aktar informazzjoni avvicinaw lill-membri tal-Kumitat, jew ċemplu fuq in-numri tat-telefown:

21 523467 u 21 520536